

14.06.2019
Lepce M

01-3287/1

Врз основа на член 55 став 1 од Законот за организација и работа на органите на државната управа („Службен весник на Република Македонија“, бр. 58/00, 44/02, 82/08, 167/10 и 51/11 и „Службен весник на Република Северна Македонија“, бр. 96/19 и 110/19) министерот за одбрана, донесе

ПРАВИЛНИК

за утврдување на висина на плата, додатоци на плата и други надоместоци на вработените во Министерството за одбрана и Армијата кои вршат должност во дипломатско конзуларни претставништва на Република Северна Македонија во странство, меѓународните мисии и меѓународни организации, штабови, команди и мултинационални воени сили

I. ОСНОВНИ ОДРЕДБИ

Член 1

Со овој правилник се утврдува висината на платата, додатоците на платата и другите надоместоци на плата на вработените во Министерството за одбрана и Армијата, кои вршат должности во дипломатско конзуларните претставништва на Република Северна Македонија во странство, меѓународните мисии и меѓународни организации, штабови, команди и мултинационални воени сили (во натамошниот текст: лица упатени на работа во странство).

Член 2

Лицата упатени на работа во странство имаат право на плата, додатоци на плата и надоместоци на определени трошоци под услови и критериуми утврдени со Законот за служба во Армијата на Република Македонија и одредбите на овој правилник.

II. ПЛАТА, ДОДАТОЦИ НА ПЛАТА И НАДОМЕСТОЦИ НА ОПРЕДЕЛЕНИ ТРОШОЦИ НА ЛИЦАТА УПАТЕНИ НА РАБОТА ВО СТРАНСТВО

Член 3

Платата на лицата упатени на работа во странство се утврдува, пресметува и се исплатува во валутата на земјата во која се упатени, врз основа на решение донесено од министерот или од него овластено лице.

На лицата упатени на работа во странство, платата по решението од став 1 на овој член им се исплатува од денот на стапувањето на должноста во странство, а престанува да им се исплатува со денот на престанок на должноста.

Придонесите од плата се пресметуваат и уплатуваат во денари, пресметани на последната плата која вработениот во странство ја добил пред упатување на работа во странство.

Член 4

На лицата упатени на работа во странство кои се повикани во земјата на консултации и по тој основ престојуваат во земјата повеќе од 15 дена, од шеснаесеттиот ден им се исплатува денарска плата во висина на платата која ја примале пред упатување на работа во странство.

1. Плата

Член 5

Параметри за утврдување на нето плата се:

- Основица по земји (во понатамошниот текст: основица) и
- Коефициент за звање.

Член 6

Основицата се искажува во следните валути:

- Британски фунти за Велика Британија,
- Евра, за сите останати европски земји и
- Американски долари, за сите останати вон европски земји.

Основицата се утврдува еднаш годишно, при изготвувањето на предлог Буџетот на Министерството за одбрана (во натамошниот текст: Министерството), за наредната година, со решение на министерот.

Член 7

Вредноста на коефициентот за лицата упатени на работа во странство е:

1. За воените лица:

- бригаден генерал – генерал потполковник	4.20
- полковник, одбранбено аташе	4.10
- полковник	3.90
- потполковник, одбранбено аташе	3.70
- потполковник	3.50
- мајор	3.20
- капетан	3.00
- поручник	2.80
- главен наредник, наредник	2.60
- постар водник, постар водник I класа	2.40
- водник	2.20
- професионален војник	2.00

2. За административните службеници:

- Раководен административен службеник	3.90
- Стручен административен службеник-Заменик раководител на одбранбена секција	3.70
- Стручен административен службеник	3.50
- Помошно-стручен административен службеник	2.60

Член 8

На одбранбено аташе акредитирано во повеќе земји платата му се утврдува согласно основицата на земјата во која се наоѓа седиштето на претставништвото.

Член 9

На лице упатено на работа во странство, кое врз основа на медицинска документација користи боледување во земјата на прием, му се исплаќа девизна плата во висина утврдена со позитивните прописи на Република Северна Македонија.

На лице упатено на работа во странство, кога користи отсуство од работа за родителство во земјата на приемот, се исплаќа девизна плата најдолго три месеци.

На лице упатено на работа во странство кое користи боледување во Република Северна Македонија, од шеснаесеттиот ден од боледувањето се исплаќа денарска плата согласно позитивните прописи во Република Северна Македонија.

Член 10

Платата се исплаќа безготовински.

Платата се исплаќа во нето износ најдоцна 15 – тиот ден во тековниот месец, за претходниот месец.

Во случај кога лицето упатено на работа во странство завршува со својата работа во странство на негово барање, платата може да му се исплати на трансакциска сметка во Република Северна Македонија во денарска противвредност, по средниот курс на Народна банка на Република Северна Македонија на денот на исплатата.

Член 11

На лице упатено на работа во странство, на негово барање, може да му се исплати аконтација во висина до двомесечна нето плата на барателот.

Износот на добиената аконтација се задржува од нето платата во шест еднакви месечни рати, започнувајќи од наредниот месец од месецот во кој е дадена аконтацијата.

2. Додатоци на плата

Член 12

Лице упатено на работа во странство остварува додатоци на плата по основ на:

- придружба на брачен другар/лице од вонбрачна заедница,
- обемот и сложеноста на работата и
- вршење задачи во отежнати услови за работа.

2.1. Додаток за придружба на брачен другар/лице од вонбрачна заедница

Член 13

Додатокот по основ на придружба на брачен другар/лице од вонбрачна заедница му се исплаќа на лице упатено на работа во странство со дипломатско звање во висина од 20% од износот на нето платата, од кои:

- 10% по основ на придружба во земјата на прием и
- 10% по основ на учество во активностите на одбранбено дипломатски кор и во општествениот живот во државата на прием.

Додатокот по основ на придружба на брачен другар/лице од вонбрачна заедница му се исплаќа на лице упатено на работа во странство како помошно-стручен службеник, во висина од 15% од износот на нето платата, од кои:

- 10% по основ на придружба во земјата на прием и
- 5% по основ на учество во активностите на одбранбено дипломатскиот кор и општествениот живот во државата на приемот.

Додатокот од ставовите 1 и 2 на овој член се исплаќа на одбранбено дипломатскиот персонал и помошно-стручниот персонал упатен во претставништво на мандат или испомош.

Исплатата на додатокот од ставовите 1 и 2 на овој член се врши по претходно писмено известување од страна на претставништвото за денот од кој брачниот другар/лицето од вонбрачна заедница го придружува дипломатот/помошно-стручниот службеник во државата на приемот, најдоцна пет дена од денот на пристигнувањето.

Исплата на додатоци на плата се врши врз основа на решение донесено од министерот или од него овластено лице.

Член 14

Кога брачниот другар/лицето од вонбрачна заедница отсутува од државата на приемот, или во континуитет повеќе од 10 дена месечно, освен при користење годишен одмор, не се исплатува надомест за тој месец.

Додаток од 10% по основ на придружба престанува доколку брачниот другар/лицето од вонбрачна заедница се вработи во државата на приемот, или остварува редовни финасиски приходи по било кој основ (договор за дело, приватна дејност и сл.) во државата на приемот.

Во случај доколку брачниот другар/лицето од вонбрачна заедница се вработи во земјата на приемот, му престанува правото на продолжено осигурување, а доколку е корисник на пензија во Република Северна Македонија, нејзината исплата се става во мирување.

Лице упатено на работа во странство треба во писмена форма да го информира Министерството доколку настапиле условите утврдени во ставовите 1, 2 и 3 на овој член.

2.2. Додаток за обемот и сложеноста на работата

Член 15

Додатокот на плата за обем и сложеност на работата се исплатува на лице упатено на работа во странство, кое покрај редовните активности за кои е упатено, со решение е определено за вршење сметководствени работи и/или е овластено за ракување со средствата за криптозаштита.

Член 16

Додатокот од член 15 од овој Правилник изнесува:

- 3% од нето плата за вршење сметководствени работи и
- 2% од нето плата за ракување со средствата за криптозаштита.

2.3. Додаток за вршење задачи во отежнати услови на работа

Член 17

На лице упатено на работа во странство може да му се исплати додаток до 20% од нето платата, за вршење задачи во отежнати услови на работа како што се воени услови, кризни ситуации, елементарни непогоди и тешки климатски услови.

3. Надоместоци на определени трошоци

Член 18

Лице упатено на работа во странство има право на надоместок на трошоци за:

- изнајмување на стан,
- школување на деца во основно и средно образование,
- превоз до и од работа и
- други надоместоци утврдени со законските прописи на Република Северна Македонија.

3.1. Надоместок на трошоци за изнајмување стан.

Член 19

Трошоци кои се надоместуваат по основ на изнајмување стан се:

- трошоци за привремено хотелско или апартманско сместување,
- закупнина на стан/резиденција,
- депозит и
- агенциска провизија.

Трошоците за депозит и агенциска провизија паѓаат на товар на лицето упатено на работа во странство, корисник на станот.

По исклучок од став 2 на овој член, трошоците за депозит и агенциска провизија за резиденција на одбранбено аташе и воени претставници со генералски чин се признаваат еднократно во текот на мандатот и истите паѓаат на товар на Министерството.

Член 20

Трошоци за привремено хотелско или апартманско сместување за лицата упатени на работа во странство, се признаваат во категорија до три ѕвездички. Надомест на трошоци за привремено хотелско или апартманско сместување, во категорија до три ѕвездички, му се исплатува на лице упатено на работа во странство, за него и за членовите на неговото семејство, до изнаоѓање на стан за живеење, но не подолго од 15 дена од денот на пристигнувањето во државата на приемот.

Трошоците направени за сместување над дозволените 15 дена, паѓаат на товар на лицето упатено на работа во странство.

Член 21

Надоместокот на трошоци за изнајмување на стан за одбранбено дипломатски персонал и помошно-стручен персонал, за резиденција за одбранбено аташе и за воени претставници со генералски чин, се исплатува врз основа на решение донесено по писмена согласност од страна на комисијата за избор на станови и резиденции, формирана од министерот за одбрана или од него овластено лице.

Комисијата се изјаснува по добиени најмалку три писмени понуди, доставени од претставништвото.

По добиената согласност, претставништвото доставува копија од договорот за изнајмување на станот/резиденцијата до Министерството, со превод на македонски јазик, најдоцна 10 дена од денот на потпишувањето.

Решението од став 1 на овој член се донесува по потпишување и доставување на договорот до надлежната организациона единица во Министерството. Понудите од став 2 на овој член ги содржат: времето за изнајмување, одредба за предвременно откажување, локација со точна адреса, квадратура, број на простории и други релевантни податоци кои би придонеле во изборот на најсоодветниот стан.

Член 22

Висината на надоместокот на закупнина за вработен во странство изнесува до 60% од износот на неговата нето плата.

По исклучок од став 1 на овој член, на лицето упатено на работа во странство може да му се исплати надоместок во износ поголем од 60% од неговата нето плата, кога заради високите цени на становите во градот каде е лоцирано претставништвото, не може да се изнајми соодветен стан во висина на надоместокот од став 1 на овој член.

Трошоците за заедничко тековно одржување на објектот во кој се наоѓа станот на лицето упатено на работа во странство (лифт, електрична енергија, хигиена, греење на заеднички простории, дворно место и сл.) паѓаат на товар на лицето упатено на работа во странство.

Член 23

Понудите за изнајмување на резиденции предвидени во член 21 треба да содржат и податоци за висината на депозитот, агенциската провизија и други релевантни услови за изнајмување на резиденција (начин на плаќање на режиските трошоци, време за закуп, предвременно откажување и др.).

Режиските трошоци за резиденција за одбранбено аташе и за резиденции за воени претставници со генералски чин се признаваат во висина од 25% од износот на платените сметки и тоа за телефон, електрична енергија, греење, гас, вода, телекомуникациски трошоци и телевизија.

Трошоците за заедничко тековно одржување на објектот во кој се наоѓа резиденцијата на одбранбено аташе и резиденциите на воени претставници со генералски чин (лифт, електрична енергија, хигиена, дворно место) паѓаат на товар на Министерството.

3.2. Надомест за школување деца во основно и средно образование

Член 24

Надоместокот за школување на децата на лице упатено на работа во странство, кои престојуваат со него во државата на приемот изнесува 50% од износот на годишната школарина, но не повеќе од 4000 евра од дете.

Надоместокот утврден во став 1 на овој член, се признава за основно и средно образование, само во случај кога не е можен упис во јавни образовни установи заради непознавање на специфичниот јазик на земјата на приемот, што претставува пречка за запазување на континуитетот во школувањето на детето.

Надоместокот од став 1 се исплаќа и кога е неопходна подготвителна настава, при пропуштени рокови за упис, следење на настава во специјализирани школски установи за деца со посебни потреби и кога школувањето и во јавни училишта не е бесплатно.

Исплата на надоместокот се врши по претходно доставена изјава од лицето упатено на работа во странство/родител во која ќе бидат потврдени околностите од ставот 2 и 3 на овој член како потврда од училиштетот за висина на школарината.

Во надоместокот за школарина не влегуваат трошоците за купување на учебници и друга школска опрема, исхрана, превоз, екскурзии, курсеви за јазик и други активности кои не се во рамки на задолжителното школување.

Во случаите кога е потребна подготвителна настава (курс за јазик и слично) заради запишување на детето во бесплатно основно и средно образование,

направените трошоци се исплаќаат во полн износ, но најмногу за период од шест месеци.

Член 25

Надоместокот утврден во член 24, се исплатува врз основа на поднесено писмено барање од лицето упатено на работа во странство, кон кое се приложени три понуди за упис, документација на трошоците за годишна школарина, објаснување зошто школувањето не е можно во јавна образовна институција и предлог за избор на најоптимална понуда.

3.3. Надомест на трошоците за превоз од и до работа

Член 26

Трошоците за превоз од и до работа, му се исплаќаат на лице упатено на работа во странство во висина на месечна карта за превоз со средства за јавен сообраќај, во случај кога неговото место на живеење е оддалечено најмалку 2,5 километри од работното место.

За исплатување на надоместокот на трошоците од став 1 на овој член, вработениот поднесува писмена изјава до надлежната организациона единица во Министерството и валиден документ од кој може да се согледа висината на надоместокот за превоз.

Надомест на трошоците за превоз од и до работа, не се исплатува во случај на постоење на службено моторно возило.

Користење на лично возило за службени цели се дозволува исклучиво по добиено писмено одобрување од надлежната организациона единица во Министерството, а врз основа на претходно поднесено барање за користење.

3.4. Други надоместоци утврдени со законските прописи на Република Северна Македонија

Член 27

Лице упатено на работа во странство може да користи службен мобилен телефон или комуникациски пакет (фиксен телефон, мобилен телефон, факс, интернет).

Висината на дозволеният месечен износ, со решение го утврдува министерот или од него овластено лице.

Пречекорувањата на месечно утврдените износи паѓаат на товар на корисникот на телефонот, освен во случаите кога пречекорувањето е направено од оправдани причини.

Пречекорувањето над дозволеният износ може да биде признаено доколку се однесува на службени разговори во странство, при што корисникот треба да достави

до надлежниот сектор детална сметка со јасно обележени службени разговори и известување за тоа со кои соговорници бил разговорот и која била темата.

Член 28

Годишниот износ на трошоци што се признаваат по основ на репрезентација за службени потреби и правото на користење на тој износ се определуваат со решение на министерот или од него овластено лице на почетокот на секоја календарска година.

Годишниот износ на репрезентација за службени потреби го користат:

- Воениот претставник на постојаната мисија на Република Северна Македонија при НАТО во висина од 70%, од вкупниот износ определен за репрезентација за лицата упатени на работа од Министерството во постојаната мисија на Република Северна Македонија при НАТО;

- Другите лица од Министерството упатени на работа во постојаната мисија на Република Северна Македонија при НАТО, заедно во висина од 30% од вкупниот износ определен за репрезентација за лицата упатени на работа од Министерството во постојаната мисија на Република Северна Македонија при НАТО;

- Воените претставници со генералски чин и

- Одбранбеното аташе.

Член 29

Трошоците поврзани со пренесување на посмртните останки во Република Северна Македонија во случај на смрт на вработен или член на потесно семејство на лице упатено на работа во странство, паѓаат на товар на Министерството.

Член 30

На лица упатени на работа во странство во земји кои се оддалечени повеќе од шест часа непрекинат лет до Република Северна Македонија, по навршени две години на служба од упатувањето во странство еднократно им се исплаќа повратен авионски билет за него/неа и за членовите на неговото/нејзиното потесно семејство поради користење годишен одмор во Република Северна Македонија.

Член 31

Здравствената заштита на лицата упатени на работа во странство се врши во обем утврден согласно позитивните законски прописи.

Здравствената заштита на лицата упатени на работа во странство во земја со која Република Северна Македонија има билатерален договор за здравствено осигурување се врши врз основа на тој договор.

Здравствената заштита на лицата упатени на работа во странство во земја со која Република Северна Македонија нема билатерален договор за здравствено осигурување, се врши врз основа на договор за здравствено осигурување склучен меѓу

Претставништвото и Фондот, односно институција во земјата на приемот која врши здравствено осигурување.

Член 32

Трошоците за годишна членарина за учество во Асоцијацијата на Одбранбени аташеа во земјите на акредитација и други организации на лицата упатени на работа во странство на должност Одбранбено аташе паѓаат на товар на Министерството.

III. ПРЕОДНИ И ЗАВРШНИ ОДРЕДБИ

Член 33

За лицата упатени на работа во странство кои до денот на отпочнувањето на примената на овој правилник се упатени на работа во претставништвата и кои користат станови под закуп, одредбите од овој правилник ќе се применуваат по истекот на роковите за закуп предвидени во нивните поединечни договори за закуп.

Член 34

Со денот на влегувањето во сила на овој правилник, престанува да важи Правилникот за утврдување на висината на плата, додатоци на плата и другите надоместоци за воените претставници, воените старешини и цивилен персонал кои вршат должности во воени претставништва и воени мисии на Републиката во странство, штабови и другите меѓународни организации и меѓународни воени единици Бр. 01 -4383/1 од 27 јули 2015 година.

Член 35

Овој Правилник влегува во сила со денот на донесувањето, а ќе се применува од 1 јануари 2019 година.

Бр. 01 - 3787/1
Датум 19-06-2019

